

It-trasformazzjoni tar-realtà fiżika f'metafora tar-ruħ umana f' *Samuraj* ta' Frans Sammut

Stephen Bonanno

Li fil-letteratura Maltija r-rumanz ma rnexxilux jilhaq il-qċaċet li laħqet il-poeżija b'ċerta konsistenza hija verità li għalkemm tinhass minn bosta, tinghad jew tinkiteb f'tit li xejn. Imqieghed f'qafas Ewropew il-generu tar-rumanz Malti ma jinhassx biss lura kemm teknikament kif ukoll tematikament,¹ iżda saħansitra xott minn xoghlijiet ta' kwalità li wiehed jista' jsib fost l-aqwa poeti Maltin. Waħda mill-kawżiet ewlenin li xekklet l-iżvilupp tar-rumanz Malti hi dik li ironikament ghadha titqies minn diversi kritiċi u kummentaturi lokali bħala kriterju essenzjali għal letteratura valida, jiġifieri t-tip ta' relazzjoni li l-awtur għandu jistabbilixxi mar-realtà ta' madwaru.

Il-herqa xi mindaqgiet ossessiva biex jintwera impenn politiku kkondizzjonat mhux f'tit lill-kittieba Maltin tan-narrattiva. Id-dipendenza tal-funzjoni mimetika tat-test fuq l-aġenda politika oskurat u ssimplifikat sew il-kunċett imħaddan ta' xogħol artistiku. L-idea li għan il-kittieb hu li jaqbad fedelment ir-realtà ta' barra u fir-rappreżentazzjoni tiegħu jissieheb fl-impenn mal-politiku fl-aġenda politika tal-mument bieghdet lill-awtur Malti mill-kreattività artistika u qarribu aktar u aktar lejn it-teknika kruda tal-gurnalista.

Għaldaqstant, m'għandha tkun l-ebda sorpriża li l-waqtiet l-aktar interessanti fl-istorja tar-rumanz Malti huma registrati fil-perijodu ta' wara l-Indipendenza, meta l-awtur lokali dahal biex jespjora t-territorju personali mterraq digà fl-aħjar poezija Maltija. Jew inkella f' dawk il-mumentu rari fejn minkejja l-impenn politiku sfiq l-awtur irnexxielu jisboq il-limiti billi jkun kreattiv xorta wahda, bħalma għamel Ġwann Mamo fil-kapolavur żgħir tiegħu *Uljed in-nanna Venut fl-Amerka*.

F'dan il-kuntest jinftiehem aħjar is-sehem ta' Frans Sammut, li bil-mod kif irnexxielu jgedded il-forma tar-rumanz l-aktar permezz tat-thaddim ta' strateġiji narrattivi hafna drabi godda għat-tradizzjoni Maltija jiddistingwi ruħu fost il-kontributori ewlenin li taw direzzjoni differenti lir-rumanz Malti.² Dan l-esej jiffoka fuq kif Sammut f' Samuraj irnexxielu juri kif il-limiti imposti mir-rumanz tradizzjonali jistgħu jingħelbu, u dak li hu provinċjali jsib biżżejjed wisa' biex jinbidel f'viżjoni universali.

It-tisrif tar-realtà provinċjali flingwaġġ universali

Is-sekwenza li tiftaħ ir-rakkont, fejn in-narratur jieħu lill-qarrej fir-razzett ta' Samwel u jagħtih deskrizzjoni dettaljata kemm tal-madwar kif ukoll tal-protagonista jsewwi l-ħnieżer ma tistax ma tfakkarx fir-rumanzi realistiċi Maltin. L-enfasi xi kultant fitta fuq l-ghoti ta' dettalji ta' oġġetti li jimlew l-ispazju narrattiv tkompli sseddaq din l-idea. Tista' faċilment tagħti l-impresjoni li d-dettalji u d-deskrizzjonijiet realistiċi qegħdin jaqdu biss il-funzjoni tar-realiżmu mimetiku, f'dan il-każ li tibda tissawwar dinja li l-qarrej lokali jidentifika ruħu magħha.

Din l-interpretazzjoni tibda tiflew mill-veracità tagħha hekk kif il-qarrej attent jibda jintebaħ li għan l-awtur mhux sempliciment li jinqeda bil-kelma biex isservih ta' mera li tirrifletti fedelment ir-realtà extra-testwali. Fl-istess waqt li l-awtur jikkonferma t-tezi li xogħol artistiku ma jstax ma jkunx il-frott tal-mikrokożmu mnissel minnu, jgħaddi biex juri li din il-verità mhux neċessarjament tillimita t-test għall-konfini ġeografici li jappartjeni għalihom. It-twaħħid tal-funzjoni mimetika mal-potenzjal figurattiv li għandha l-kelma hu determinanti biex ir-realtà rappreżentata tissarraf f'sensiela ta'

simboli li miġburin flimkien jiffurmaw it-temi trattati f'*Samuraj*, li huma l-passaport li bih l-awtur jipparteċipa fit-tradizzjoni tant sinjura tal-viżjoni traġika tal-hajja.

Fid-dinja li jibda johloq bil-mod il-mod Sammut f'*Samuraj* l-eżistenza umana tissarraf f'esperjenza assurda, għax minkejja li tiġġarrab b'sofferenza li ma taqta' xejn hi ddestinata biex fl-aħħar tiġġarraf. L-ewwel pass f'din id-direzzjoni jittiehed billi l-hajja tipinga bħala sahta, minflok don, mixhuta fuq l-iżvinturat. Fir-rumanz ta' Sammut ix-xorti hażina tmiss inevitabbilment l-aktar lil Samwel, kif ukoll liż-żewġ karattri li jipprova jinkludihom fid-dinja tiegħu, jiġifieri Xandru l-Poeta u l-maħbuba tiegħu Żabbett³. L-awtur sa mill-bidu tar-rakkont jagħraf jibdel is-sofferenza f'kundanna permezz tal-motiv ta' l-illegittimità tal-protagonista, li m'għandu l-ebda htija għal dak kollu li jgħaddi minnu ladarba s-sors ewlieni għat-tbatija kollha mgarrba għandu l-għerūq tiegħu qabel ma twieled Samwel. Mhux biss ikollu jpatti qares għaddnub li m'għamilx, iżda hu wkoll ikkundannat li jibqa' jgħorr is-salib għal haġtu kollha sa minn ċkunitu, bla ebda hjiel ta' mistrieħ. Hawnhekk Sammut jindika l-kapaċità tiegħu li jilgħab bil-lingwa fil-mod kif jisfrutta d-derivazzjoni semantika ta' "tqala" minn "toqol" biex minbarra li permezz tal-metafora jevoka t-tema tal-hajja bħala font ta' uġiġħ, jimla r-rakkont b'varjazzjonijiet mibnija fuqha biex it-turment imgħarrab jibqa' jidwi tul il-ġrajja kollha. Għalhekk insibu "t-toqol tal-hati li jibqa' hieles" (p.2), "salibu" (pp.21,24, u 44), "it-toqol tal-kaptelli" (p.32), "dik it-tqala twila li m'hemmx li teħles" (p.43), "torri mtaqqal" (p.49). "it-toqol ta' ġismu" (p.68), "toqol tal-mibegħda" (p.103), u "it-tokki tqal" (p.139).

Element importanti fil-ġrajja li fir-rabta li għandu mal-motiv ta' l-illegittimità jkompli jseddaq it-tema prinċipali tar-rumanz huwa d-dabra jew hżieža wara widnet Samwel. L-implikazzjoni li t-tebġha ta' fuq ġismu ntirtet minn dak ir-raġel li tah il-hajja sservi biex il-passat jibqa' jdellet fil-preżent, u għalhekk tibqa' tittormentah billi tfakkru fil-bidu mtebba' tiegħu hekk kif kull darba ż-żmien jibda b'xi mod inessi :

Għadda idu l-leminija minn fuq hađdejh tax-xellug u hađs il-ponot irraq irraq donnhom irjus tal-labar imgeddsin hđejn xulxin f'ċirku aħmar. Il-mishuta

hzieża li kienet issalbu kienet nehħietlu kull hjiel ta' xewqa li jissieheb mal-jum... (p.2)

Il-letargija li taqbad lil Samwel ma' l-għarfien li ma jista' jagħmel xejn biex ibiddel id-destin kiefer li wiret⁴ tiehu forma fid-deskrizzjoni tar-razzett u tar-raba' li jdawruh, li għalhekk jinbidel f' mera ta' ruh il-protagonista. Għalkemm il-ħamrija tiegħu "kienet għammiela, [...] l-aħħar wiehed li ħadimha kien missier missieru. Issa kienet il-ħakma tal-ħurrieq, karfus il-ħmir u l-ħaxixa ingliza" (p.53). Ix-xewqa tiegħu hi li jibda jirrangā, iżda ma jsibx il-ħegġa meħtieġa biex jibda.

Il-problema titwessa' fid-dimensjoni tagħha u tkompli żżid fit-turment imġarrab hekk kif ma tibqax biss sigriet magħluq bejn l-erba' ħitan tal-kuxjenza tal-protagonista, u ssir għarfien li għandu biċċa minnu kulhadd. L-illegittimità tiehu xejra ta' stigma soċjali, u l-kuntatt ta' Samwel ma' dawk li jafu r-raġuni tal-wegġha tiegħu jinbidel f'persekkuzzjoni li ma tħallix bi kwietu:

Beneditt, għad li fommu mitbuq u jzomm kollox mistur go fih kien jafha l-ġrajja ta' missieru, kien jaf l-imġhoddi tiegħu mqar qabel il-bidu. Dik il-harsa mxajtna f'għajnejh kienet turih li Beneditt jaf kollox dwaru u dwar nisl [...] Bniedem bħal dan isir donnu l-kuxjenza tiegħek, haseb Samwel, kuxjenza siekta, qarrieqa, imma xorta kuxjenza li ma jaħarbilha xejn. (p.56)

F'dan il-kuntest Sammut jerġa' jinqeda bid-dabra din id-darba biex isaħħah l-impatt negattiv tas-soċjetà fuq Samwel, billi jagħmilha fattur komuni biex jingibed paralleliżmu bejn il-kundizzjoni eżistenzjali tal-protagonista u l-imġiddmin tal-Vanġelu. Għaldaqstant, fil-lezzjoni moqrija tkompli tisserdaq il-kundanna tal-bqija tar-raħal fuq Samwel, bid-destin kiefer li gġib magħha:

Min ikollu fil-ġilda ta' ġismu xi nuffata jew qxur jew dabra tleqq li gġagħlek taħseb li għandu l-ġdiem, dan jingieb quddiem Aron il-qassis jew quddiem wiehed minn uliedu l-qassisin [...] U bi mnigġes iżommuh sa ma tibqa' fuqu l-marda; ikollu joqgħod għalih waħdu u jgħammar 'il bogħod min-nies. (p.105)

Il-persekuzzjoni kontinwa tan-nies hi determinanti biex l-ambjent jittrasforma ruħu f'gagġa li l-ħadid tagħha l-ħin kollu jagħfas fuq il-protagonista. L-effett ta' dak li l-awtur f'intervista jirreferi għalih bħala l-problema tat-tnaqqir ta' "l-elbowroom"⁵ hu raffigurat f'*Samuraj* b'żewġ modi li jikkontribwixxu biex tinholq l-istess atmosfera: fuq naħa l-ossessjoni tan-narratur li tul il-medda tar-rakkont jagħti l-qisien ta' l-oġġetti li jkun qieghed jagħmel referenza għalihom, li tissuggerixxi n-nuqqas ta' spazju mgarrab anki min-narratur fit-tielet persuna li qieghed jirakkonta, u fuq l-oħra l-użu tal-metafora u t-tixbiha li tibdel il-funzjoni tad-deskrizzjoni mill-litterali għall-figurattiv, biex jinħareġ is-sens ta' soffokazzjoni kif implikat f'din is-silta:

It-triq kienet tidjieg għal għonq ta' flixxun. Tiftah dirgħajk berah, kont tmiss mal-ħitan qodma melhin tal-ġnub. (p.10)

Minħabba l-qilla tal-kundanna li l-protagonista jkollu jgorr fuq rasu kull fejn imur, hu jfittex li jevita kemm jista' l-kuntatt mal-folla. Bil-għan li jkun jista' jiżviluppa t-tema tat-twarrib soċjali, l-awtur jinqeda bid-dimensjoni temporali u spazjali biex jaqsam lid-dinja misthajla tar-rakkont fi tnejn: il-parti li fiha Samwel ma jhossux liberu, u dik imfittxa b'herqa minnu fejn ikun jista' jiehu nifs mingħajr ma jgarrab il-qilla tan-nies. Kemm is-skiet, bħala l-oppost tal-kliem li jlissen il-kundanna, kif ukoll id-dlam jagħmlu l-lejl ideali sabiex il-protagonista jhossu b' xi mod protett u jista' jistrieħ xi f'it:

Allaħares ma hemmx il-lejl, u l-kutra sewda li tinzel fuq wiċċ id-dinja. Allaħares ix-xemx kellha s-setgħa tibqa' ddawwal il-għeruq imqaxqxa ta' dar-rahāl. Allaħares ma hemmx quddiem dawn il-ftit sigħat, jaħasra kemm huma f'it, sabiex ġismi jistrieħ u mohħi magħsur jisteqer, u widnejja jittarrxu għat-tambir ta' barra u għajnejja ma jibqgħux jitgħammxu quddiem il-leqqa ta' dak li seħħ u ... se jseħħ? (p.23)

Għalhekk ma setax jonqos li Samwel jiggiegħel ifittex il-mumentu notturni biex fihom jiltaqa' mal-maħbuba tiegħu:

Imma mbagħad il-laqgħat ta' sikwit, fil-hemda tal-ljieli, nessewh l-ewwel waqtiet jaharqu ta' dawk il-laqgħat bil-hatfa. (p.10)

Il-postijiet diżabitati fil-periferija li jiffrekwenta l-protagonista ma jservux biss ta' kenn min-nies, iżda fil-kuntrast li jinholoq bejnhom u bejn iċ-ċentru tar-raħal l-ambjent jitgħabba b' implikazzjonijiet morali, biex huma wkoll jipparteċipaw fit-tema tad-duwaliżmu bejn il-valuri opposti. Imkejjen imħollija kif halliethom in-natura, ladarba m'humieq imħassra minn id il-bniedem, joffru l-qagħda mixtieqa fejn min il-valuri tiegħu għadhom m'humieq ikkontaminati jsib l-ambjent fertili fejn jiżviluppa moralment. Għal din ir-raġuni Samwel seta' johlom il-ħolma tiegħu fir-razzett li jinsab fil-periferija u mhux fid-dar li tinsab fiċ-ċentru tar-raħal (p.70), u l-poeta jstqarr ma' Samwel li jehtiegħu jfittex l-imwarrab biex jikteb il-poezija (p.126). Għaldaqstant, ir-relazzjoni li jibda jibni Samwel ma tistax ma tixxettlix fil-paesagħġ naturali (minbarra fl-ispacezi l-aktar intimi), 'il bogħod mis-saħta u t-thassir taċ-ċiviltà.

Bil-ghan li jenfasizza kemm il-bniedem m'għandux kontroll fuq iċ-ċirkustanzi li jiddeterminawlu haġtu, Sammut jinqeda bl-elementi tan-natura biex jagħmel minnhom aġenti tad-destin⁶ kiefer li jippersegwita lill-protagonista tar-rumanz. Il-mod kif jiġru l-affarijiet ma jistax ma jdahħalx is-suspett li hemm qawwa barranija aqwa mill-kapaċità umana li l-ħin kollu, minn wara l-kwinti, donnha tilgħab b'hajjet Samwel, logħba li tirrendi s-sugġett milgħub vittma għax kolloq jiġi kkonsidrat hlief l-interessi tiegħu. F'*Samuraj*, ix-xita f'żewġ okkażjonijiet tibdel il-kors ta' kif jiżvolġu l-ġrajjet b'tali mod li l-affarijiet mhux biss ikollhom jibdlu d-direzzjoni, talli jmorru fin-naħa fejn il-protagonista ma jkunx iridhom li jmorru. Fl-ewwel istant, bit-tqattir tax-xita Samwel iħoss ruħu kostrett jiddeċiedi jagħmel dak li hu u Żabbett kienu tant ilhom jibzġħu li jagħmlu minhabba lsien in-nies:

“Niezla x-xita”, qaltlu.

“Ili li għidtlek”, wegħibha, “imma int donnok ma smajtnix”.

“Fejn se nistkennu?”

“Ikollna nidhlu taħt is-saqaf tar-remissa l-miftuħa”,

wegibha, u telqu minnufih lejn l-ghorof tar-razzett.(p.73)

Kien inevitabbli ghalhekk li d-dewmien barra jqanqal is-suspett f'moħħ omm Żabbett. L-ammissjoni tal-bint tad-dħul tagħhom fi spazju li kien ipprojbit li jidħlu fih, ladarba kienu għadhom m'humiex miżżewġin, tispicċa ghalhekk fi għieda kerha bejn il-ġenituri u binthom, li l-effett tagħha jwassal biex tibda tinbena l-herqa f' moħħ Żabbett li titlaq mid-dar u tmur toqgħod ma' Samwel.

It-tieni istant, li barra milli hu marbut ma' l-ewwel wiehed għandu importanza strateġika akbar fl-iżvolġiment ta' l-istorja, fih l-istess element jerga' jkun determinanti billi għal darba ohra jbidel il-kors ta' l-affarijiet minn kif ikunu pjanati. Fil-ħarba tagħha mid-dar ta' ommha u missierha għal għand Samwel Żabbett tiehu riħ minħabba x-xita u l-bard li jkunu neżlin dak il-ħin, li jwassal biex il-holma ta' Samwel tisfaxxa fix-xejn hekk kif ir-razzett tiegħu jiġi invadut mir-rappreżentanti tar-raħal li tant jistmerr. Il-fatt li l-bard jissieħeb max-xita biex flimkien iqabbd u r-riħ lil Żabbett, id-debbolizza li tagħmel lil Żabbett aktar suxxettibbli li tiehu riħ, u l-fatt mhux tas-soltu li Samwel ma kienx id-dar isahħu s-suspett li xejn ma jkun qiegħed jiġri b'kumbinazzjoni:

Qabel telqet ma kienet kieliet xejn u l-bard beda jagħmel tiegħu. Biex tagħqad bdiet traxxax ix-xita u qabadha ferħ ta' ġenn. Għamlet is-sorra hwejjeġ fuq rasha biex tilqa' ruhha mill-qtar u għal ftit ma waqqgħethomx bl-iskoss li tat xhin għattset darba darbtejn. Imma fejn hu Samwel? Iva l-lejla kellu jiddawwar? (p.135)

Iffaċċjat b'din is-sitwazzjoni, Samwel ma setax ma jhossux sfurzat jagħmel dak li kien jaf minn qabel li ma kellux jagħmel:

Fejn qatt basar li l-affarijiet kellhom jispicċaw hekk? [...] Ma kienx il-pjan tiegħu li jagħmel dan. Anzi dik kienet il-ħaġa waħdanija li ma riedx jagħmel. (p.145)

B'dan is-sens ta' fataliżmu mdendel fuq rasu Samwel jibda bil-mod il-mod dieħel fil-mudell l-aktar tipiku tal-protagonista traġiku,

li kif jiddeskrivih Thomas Pavel “jew m’ghandu l-ebda ghażla possibbli ta’ liema azzjoni jagħżel, jew inkella għandu biss ghażla illużorja”.⁷ Biex ix-xogħol jikkwalifika b’mod shih fil-generu mixtieq Sammut htieglu jissodisfa qabel xejn kriterju fundamentali li mingħajru kull traġedja tinhass li għandha xi haġa importanti nieqsa. Il-komponent li kien jonqos huwa l-motiv tal-waqgħa, li r-rumanzier għalhekk jipprepara għalih billi johloq iċ-ċans ta’ l-għażla lill-protagonista biex jinfeda. Iżda l-fidwa f’*Samuraj* hi biss illużorja, għaliex id-dawl mixhūt fid-dinja mdallma tar-rumanz kien mahsub li jintefa sa minn qabel. Dan l-awtur jagħmlu permezz ta’ motivi li fir-rakkont jirrendu l-helsien ta’ Samwel fallimentari sa mill-bidu. L-iskop ta’ l-awtur meta tella’ lill-protagonista lejn għoli li jistordi kien biss biex fid-dagħbien li jissawwar il-waqgħa tinhass aktar,⁸ u bħalma kull min jitgħammex bid-dawl id-dlam jidhiru aktar imdallam, il-viżjoni diġà sewda tad-dinja tar-rumanz tkompli tisewwed aktar minn qatt qabel.

It-tema paradossali tal-provvidenza fatali tispona u tiżviluppa l-aktar fit-tlaqqiġ ta’ Samwel mal-Poeta. Kienu diversi l-kritiċi li ggudikaw ir-relazzjoni bejn dawn iż-żewġ karattri bħala “pożittiva”,⁹ bil-wiehed iservi tas-“sieheb ideali”¹⁰ għall-iehor. Fil-fatt hemm haġna aktar minn ftit verità f’din il-konklużjoni: ir-rieda u l-kapaċità taż-żewġ nahat li jifhmu l-ħsus l-aktar għewwienu ta’ xulxin, tiftaħ il-possibbiltà li t-tnejn li huma jsibu ma’ min jaqsmu ftit mit-tbatija mgarrba tal-ħajja. Iżda Sammut jixhet id-dubju fuq din ir-relazzjoni, biex it-tema tal-ħajja titwaħhad mat-tema tal-mewt. Dan jagħmlu billi jinqeda bl-element tar-riħ, sa mill-ewwel kuntatt ta’ Xandru ma’ Samwel, bħala l-aġent ta’ forzi misterjużi li jgħib miegħu l-poeta:

[...] xagħru mqanfed jithabbell bir-riħ kiesaħ li qam mill-Punent (p.47).¹¹

Bħalma r-riħ li jqum mill-Punent iġib miegħu kemm il-“messagġier tat-Tama” kif ukoll il-mewt fil-poeżija ta’ Emily Brontë,¹² ladarba jsib il-qawmien tiegħu minn fejn tinzel biex tmut ix-xemx, hekk ukoll il-provvidenzjali jinbidel f’saħta f’*Samuraj*. Żgur li mhux b’ kumbinazzjoni, għalhekk, li ftit qabel ma jqum ir-riħ il-poeta jsejjah lil Samwel b’ dik li eventwalment kellha tiegħu l-forma tal-kundanna profetika:

“Narak għaddej ma tkellem lil hadd, nisthajlek xi sinjur ta’ dari, xi baruni, xi markiż, inkella ... xi Samuraj! ha! Tajba din, Samwel is-Samuraj! Togħgbok?” (p.46)

Il-motiv tal-profetiku, li ladarba jimplika li kollox hu predeterminat iseddaq it-teżi li l-bniedem ma jista’ jagħmel xejn biex ibiddel id-destin tiegħu li jiġġarraf, iserrep tul ir-rakkont biex jenfasizza l-viżjoni traġika tal-hajja fix-xogħol ta’ Sammut. Xandru stess jikkonferma f’mument minnhom id-dispożizzjoni profetika li jipposedi:

“Naf, naf li mhux jien biss - iħossuhom oħrajn, imma jien, jien għandi s-setgħa li nagħti x-xbihat lil dak li nħoss fil-gewwieni tiegħi... bħall-profeti” (p.127).

Għaldaqstant jekk il-Poeta kapaċi jaqra ruħ Samwel (Ara p.54), il-lemħa tal-mus mill-istess protagonista eżatt wara d-deskrizzjoni tas-suwicidju tas-samuraj Ġappuniż ma tistax ma tiġix interpretata, kif jagħmel Oliver Friggieri,¹³ bħala t-thabbira tas-suwicidju ta’ Samwel. Wiehed ma jistax ma jinnotax ukoll kif il-Poeta jirnexxilu jħabbar in-natura tat-tmiem traġiku kemm tiegħu kif ukoll ta’ sieħbu f’żewġ istanti separati minn xulxin, permezz tal-kulur ta’ l-ilbies li jxidd. Ftit qabel il-mument li fih il-protagonista jħoss li holmtu ntemmet Xandru jfiġġ liebes “qmis hamra tgħajjat” (p.151) - simbolu tad-demem - li għax fuqha hemm milbus ukoll “barbazzal kollu għadam tal-mewt” ma tħalli lok għal ebda interpretazzjoni oħra ħlief bħala thabbira tal-mewta mdemma li kienet miktuba għal Samwel. Fit-tieni istant, il-kulur tal-liba f’p.153 ma jistax ma jfakkarx fil-mewta simbolika tiegħu stess, billi l-kulur iswed isir jissimbolizza t-tifi tal-kuluri minn fuq dahar il-farfett - simbolu tal-libertà- li kien jgħid li hu, hekk kif l-infermiera jniggżuh bil-labra biex il-libertà kollha tisfuma fix-xejn. Is-simboliżmu mibni jitkompla bil-kulur iswed tal-karozza li fiha jittiehed il-Poeta nofsu mejjet (p.156).

Sehem il-Poeta fl-iżvilupp tal-ġrajja jmur lil hinn minn sempliċi messaggier li jħabbar l-aħbar il-ħażina, għax fil-fatt għandu parti attiva fit-tfassil tad-dannazzjoni tal-protagonista tar-rumanz. Hekk kif ma’ l-ewwel kuntatt bejn it-tnejn tibda tinbidel fehmtu dwar il-Poeta, Samwel bla ma ja^{f14} jiddaħhal fi ħmar il-lejl li fih tinholom u tibda tiegħu s-sura (kif rappreżentata l-aktar permezz tat-

trasformazzjoni li biha jibdel ir-razzett f'pp.90-93) il-holma li tibdilla d-destin ta' ħajtu. Illuppjat mis-seher misterjuż ta' siehbu, tant jinqata' mir-realtà li saħansitra jaqleb il-viżjoni tiegħu tal-ħajja ta' taħt fuq biex minn estrem imur għal iehor, billi jbiddilha minn waħda sewda għal oħra fejn il-ħajja "thajrek temmen fil-ħolqien" (p.89) mingħajr ebda ġustifikazzjoni soda. Għalhekk, fl-orgja ta' ġenn li kien jinsab fiha jikkommetti żewg żbalji fatali: l-ewwelnett jikkonvinci ruħu li issa "għandu r-riedni f'idejh" (p.119) u jista' jibda jfassal il-ġejjieni tiegħu, u aghar minn hekk jinħakem mill-illużjoni li fl-aħħar kien heles mill-passat ikrah darba għal dejjem:

Mill-ħuġġieġa ta' ġo fih kienet ġejja s-saħħa li jħares lejn l-imghoddi sielem u hieni. Issa kien telaq għal għonq it-triq wahdu, u ma kienx għadu ankrat mal-moll immuffat ta' tifikiriet koroh. (p.103)

Il-qofol tad-destin fatali li l-Poeta jdaħħal lil Samwel fih hu raffigurat bl-għoti tal-pjanta Ġappuniża, li fid-dawl tal-kultura orjentali evokata minhabba l-provenjenza tax-xitla tista' tiġi interpretata simbolikament biex tfisser ruħ il-protagonista.¹⁵ Issaħta mghoddija tinqara fl-impossibbiltà li Samwel jirnexxilu jieħu ħsiebha u jzommha ħajja, u għalhekk il-falliment fil-kompitu mogħti lilu jimplika t-telfien ta' ruħu fil-waqgħa ta' kull ideal li seta' kellu l-protagonista. Minkejja t-twissija li tinżara' f'ħamrija fonda u tinzabar b' attenzjoni (p.146), il-*Lonicera nitida* (bħall-holma mahluma) qatt ma setgħet taqbad:

"U bil-ħaqq, dik iż-żerriegħa li tajtni ma ħaditx", qallu qabel għalaq ix-xatba.(p.151)

L-impossibbiltà li l-pjanta tieħu r-ruħ hija enfasizzata minn Sammut permezz tal-varjazzjonijiet fuq it-tema ta' l-infertilità fin-natura li jidwu tul ir-rakkont kollu, bħall-inxufija, ix-xjuħija, u x-xrufija. Referenzi għat-tiswija tal-ħnieżer (pp.1-2), il-"ħmistax-il sigra taż-żebbuġ - ilkoll xjuħ u nixfin" (p.53), il-"barriera qadima, mitluqa" (p.53), "iz-zkuk xirfin tat-tina" (p.57), il-"quċcata fartasa" (p. 144), l-"art niexfa qoxqox" (p.146) u l-"għoljiet qargħin" (p.157) ma jistgħux ma joħolqux idea ta' art li xejn ma jirnexxilu jikber fiha.

Fuq livell ta' plott, il-holma ta' Samwel ma setgħetx titwettaq minhabba l-irbit li kien għad kellu mal-passat: il-konsegwenzi tal-wegħda li darba ħalef miegħu nnifsu "li ma jtennix l-għemil ta' dak il-bniedem bla qalb" (p.43) ma setgħux ma jergħghux jiffaċċaw b' sabta ladarba ddeċieda li jorbot il-futur tiegħu ma' dak ta' mara. Għalhekk, mat-talba ta' Żabbett li "tarbija taf issewwi kollox" (p.145) Samwel jerga' lura b'xokk mill-ħmar il-lejl li kien fih, u jirrealizza f'daqqa "l-periklu kollu li għaddej minnu" (p.145). Izda dan kien tard wisq:

Iż-żagħżuġħ baqa' jħares itajjar ix-xrar minn għajnejh. Dawk l-għajnejn qabbdud il-bard lil Samwel. Kienu qishom ta' Dak li l-missjoni tal-Kappillan kienet li jiggieled kontrieb. Messu ilu li ntebaħ. Dawk l-għajnejn kien ilu biex ixebbahhom ma' xi hadd, imma l-lum intebaħ. (p.151)

Dlonk terga' taqbd u l-letargija (p.146), u għad-dabra ta' qabel li tfakkru fl-imghoddi, issa kellu tnejn (p.160). U minflok il-pjanta miżrugħa kibret "siġra tixxeblek iddur bil-friegħi niggieża" (p.146) ma' ruħu.

Il-pessimizmu filosofiku ta' Sammut f'*Samuraj* ikompli jissahħah bl-attentat ta' l-awtur li jiffa' f'bahar ta' ambigwià l-att tas-suwiċidju li mad-daqqa t'għajn jidher erojku. Dan l-awtur iwettqu billi jixhet biżżejjed sinjali kontradittorji li meta jinqraw jifgħu lill-qarrej f'dubju, billi jisforzawh jikkonkludi li l-att kien frott l-ideali li kien jemmen fihom Samwel daqs kemm fil-fatt seta' ma kienx. Fi kliem iehor, għalkemm twemmin Samwel u l-mod ritwalistiku li bih jitwettaq l-att suwiċidali jintrabtu flimkien biex il-waħda tinhass it-tisdiqa ta' l-oħra,¹⁶ ir-rieda tal-protagonista tiċċajpar mill-awtur billi jiġi ssuġġerit li l-mument deċiżiv twettaq f'waqt ta' ġenn tal-protagonista, u aktarx b' mod mekkanizzat.

L-intenzjoni tal-protagonista fil-mument tad-deċiżjoni hija fundamentali biex l-att tas-suwiċidju jitqies erojku. L-awtur idahħal id-dubju dwar ir-rieda ta' Samwel billi l-mument kruċjali għar-rakkont jibnih b'tali mod li jgħieghel lill-qarrej jistaqsi jekk il-protagonista kienx konxju ta' x'kien qieghed jagħmel ladarba ma kellux kontroll fuq is-sensi tiegħu, u kellu perċezzjoni tar-realtà

tant żbaljata li spicċa nqata' għal kollox minnha. Din it-teżi tkompli tissahħaħ bl-enfasi fuq l-irrazzjonalità li Samwel kien fl-aħħar jiem beda jinħakem minnha, li mbagħad laħqet il-qofol tagħha aktar ma beda jersaq it-tmiem. Il-ferħ ta' ġenn li l-protagonista jinħakem minnu huwa msemmi darbtejn lejn tmiem ir-rumanz, bit-tieni referenza tiġi eżatt qabel jiddeċiedi li jibda jkisser l-għamara u jaħraq ir-razzett. Minkejja li hu kien jaf li ħadulu lil Żabbett darba għal dejjem, u għalhekk kollox kien spicċa għalih, dak li n-narratur jirrakkonta li kien qieghed jara u jhoss Samwel ma jikkorrispondix mar-realtà ta' barra. Minflok tinholoq sitwazzjoni surreali li tikkonferma l-istat ta' ġenn li kien jinsab fih Samwel, fejn ir-realtà ta' barra sservi ta' spunt biex ilaħham quddiem għajnejh ix-xewqat l-iżjed intimi tiegħu:

Fuq ix-xellug tiegħu kien hemm Żabbett u fuq il-lemin dik il-mara li kien tant iħobb imma ħallieha għal fit waħedha tterraq fl-isqaqien mudlama [...] U mat-tifqighat tal-murtali kien jara daqqa wiċċ Żabbett fis-sema u daqqa wiċċ il-mara niexfa u ha kollox b' naturali. (p.161)

L-awtur jinqeda b'dettall iehor biex ikompli jagħmilha diffiċli lill-qarrej jiddetermina jekk it-tmiem ta' ħajjet Samwel għandux jitqies b'att erojku biex hu jieħu l-mertu, jew jiġix interpretat bħala l-pass aħhari fit-twettiq tad-destin kiefer tal-protagonista. L-użu frekwenti tax-xafra fit-tiswija tal-ħnieżer iġieghel lill-qarrej jissuspetta li fl-att tas-suwiċidju Samwel thaddem fih mekkanizmu b' mod awtomatiku, li għalhekk inaqqas mill-volontà tal-karattru fid-deċiżjoni mittieħda. Dan is-suspett jista' jissahħaħ b'mument iehor simili mir-rakkont - meta Samwel iħossu mhedded mill-preżenza tal-Kappillan fir-razzett tiegħu, "[...] idu marret waħedha għall-mus li kellu fil-but" (p.147). Huwa importanti wkoll li wieħed jinnota li Samwel ġarrab mument iehor ta' ferħ ta' ġenn li fih xtaq inehħi ħajtu b'idejh. Dan kollu jwassal biex jiġu mistoqsija diversi mistoqsijiet. Kemm il-fatt li għażel it-tgħalliq qabel ma ltaqa' mal-Poeta jista' jindika li r-ritwal li bih imut Samwel kien riżultat ta' l-impatt li halla fuqu sieħbu, u mhux frott l-ideal li jidher li għalih ried imut? U għandu jitqies bħala "ċerimonja reliġjuża li tagħlaq fazi shiħa, ħajja ta' ideal li ma sehħx"¹⁷, jew inkella fl-istat ta' ġenn li kien fih, bħalma ġara qabel, fittex sempliciment li jistrieħ? Id-diffikoltà għall-qarrej li jwieġeb b'ċertezza dawn il-mistoqsijiet

jaghmlu l-protagonista ta' Sammut wiehed mill-aktar karattri kumplessi u interessanti fil-letteratura Maltija.

Għaldaqstant, is-serħan mal-mewt mit-tensjoni miġmugħa kemm tal-protagonista kif ukoll ta' l-elementi tan-natura, huwa l-konklużjoni li kien jixraq għall-viżjoni ta' l-assurdità ta' hajjet il-bniedem li Sammut ried jirrappreżenta f'*Samuraj*:

Issa kien hieni u kwiet. Ukoll id-dwawar ta' fuq wiċċu u ta' wara widintu kienu siku.

Is-sema ikħal biss kien jidher. U l-fewgħa shuna biss tinħass. Ix-xitwa kienet ilha li ntemmet.

Kien dhul is-sajf. (p.163)

Noti

1. Biex wiehed jinduna kemm ir-rumanz Malti baqa' lura, biżżejjed jagħti titwila, pereżempju, lejn l-iżviluppi radikali li kien għaddej minnhom ir-rumanz f'diversi pajjiżi Ewropej lejn il-bidu tas-seklu għoxrin, meta ahna konna għadna medhijin bir-rumanz storiku u realista.
2. Ara *Mudelli Narratoloġiċi fir-Rumanz Malti Modern*, tezi ta' l-M.A. ta' Stephen Bonanno.
3. Il-kundanna tal-Poeta tinqara f'deċiżjoni li hu ma kellu l-ebda sehem fiha - dik li jingħata l-isem ta' Xandru - għax il-htieġa psikoloġika li jikkomunika l-poezija ma' xi hadd ma tistax issib sfog ladarba hadd ma jista' jifhem. Żabbett ukoll bil-kundizzjoni fiżika tagħha jkollha tbat minhabba "t-tebgha li wellduha biha" (p.132) : "[...] u ma hassitx hlief il-htija ta' dnuh li ma wettqitx hi, u kellha titqanna u titwikka bit-toqol tiegħu fuq riġlejha dgħajfin għal dejjem" (p.131).
4. Il-libertà li suppost li jgawdi kull esseri uman fl-għażliet tiegħu skond il-viżjoni Kristjana xejn ma jinħassu fid-dinja ta' *Samuraj*, tant li l-bniedem hu ridott għal skjav ta' ċirkustanzi li m'għandu l-ebda kontroll fuqhom. Tant hu hekk li Samwel ma seta' jiehu l-ebda sehem fid-deċiżjoni l-aktar importanti li ddeterminatlu l-kors li kellha tiehu hajtu. Il-mod li bih Żabbett titlaqqa' ma' Samwel, u Samwel jingħibed lejn il-Poeta jixhed ukoll in-nuqqas ta' volontà minn min jagħzel fl-għażla li jwettaq. Fl-ewwel każ il-mankament ta' Żabbett inaqqasliha sew miċ-ċans li tingħazel, kif moqri fi hsu missierha: "Għaraf li bintu kellha bżonn min jgħorha u ma tantx kienet f'qagħda li tagħzel lil min trid hi" (p.79). Fit-tieni każ, il-forzi qawwijin misterjużi li jfasslu l-futur ta' l-individwu jidher fil-mod li bih Samwel jingħibed b'"għibda manjetika" (p.44) lejn għanjet il-Poeta, li mbagħad jiddeterminalu l-kors li tiehu hajtu.
5. Frans Sammut, kif iċċitat f'intervista li għamillu Martin Debattista f'KullHadd, 16 ta' April, 1995, p.13.
6. It-tema tad-destin tinbena tul il-medda tar-rakkont permezz ta' diversi referenzi, bħal "Izda x-xorti laqqgħetu ma' dawk iż-żewġ boloh" (p.12), "id-destin kiefer li

- twieled miegħu” (p.22), “ta’ dak li sehħ u se jsehħ?” (p.23), “Kienet qisha grajja li ġa jaf it-tmiem tagħha” (p.89), “Ix-xorti tibda fil-ġuf u l-ġuf għalik kien kiefer u fassallek ġejjieni hażin” (p.132).
7. Thomas Pavel, *Fictional Words* (Cambridge: Harvard University Press, 1986) p.134.
 8. It-tema tal-waqgħa hi msahha fir-rakkont bit-twaqqiġh fiżiku tal-Poeta hekk kif tmiemu jkun qiegħed joqrob ukoll, għax eżatt wara jiġu għalih biex jidduh ‘l hemm, wisq probabbli lejn il-manikomju: “Jien il-farfett...” imma ma temmx kliemu għax hassu nieżel ‘l isfel maqtuġh fl-arja” (p.156)
 9. Oliver Friggieri, *Saġġi Kritiċi* (A.C. Aquilina & Co., 1979), p.325.
 10. *Ibid.*, p.325
 11. Il-motiv tar-riħ li jġib miegħu il-Poeta hu ripetut drabi oħra. Ara pereżempju p.125, “[...] instema’ leħnu ġej fuq ir-riħ”, u p.126 “Kif? reġa’ staqsieh iż-żagħżuġh xagħru jtir fir-riħ. Ir-riħ kien qed jonfoħ lejn in-naha ta’ Samwel u kliemu ma kienx wassal sa hdejh”. (p.126)
 12. *A messenger of hope, comes every night to me,
And offers for short life, eternal liberty.
He comes with western winds, with evening’s wandering airs,
With that clear dusk of heaven that brings the thickest stars.
Winds take a pensive note, and stars a tender fire,
And visions rise, and change, that kill me with desire.
The Complete Poems of Emily Jane Bronte, p.238.*
 13. Oliver Friggieri, op. cit., p.318.
 14. Din hi murija, pereżempju, bl-inkomprensjoni shiħa tiegħu għat-twissija fl-ewwel laqgħa tagħhom li “Misery acquaints a man with strange bedfellows” (p.45).
 15. Dan għax il-Buddisti Żen ma jiddistingwux bejn il-bniedem u n-natura. Ara Paul Schrader, *Transcendental style in film: Ozu Bresson, Dreyer*. (Cambridge: Cambridge University Press, 1972) p.94.
 16. Bit-temma ta’ dak kollu li kien holom, Samwel jagħżel li jieh u l-mewt, basta jibqa’ jzomm il-halfa li kien ilu li halef. It-twettiq tas-suwiċidju f’ritwal reliġjuż jikkonferma apparentement il-valur traxxendentali li l-protagonista jgħabbi lill-att bih, l-aktar meta moqri fid-dawl ta’ dak li Samwel kien jemmen fil: “U jekk hemm xi hadd x’imkien, jaqbel miegħu u fit-tmiem jagħtih ir-rand ta’ eroj li ma riedx inaqqas it-toqol tiegħu billi jgħaddi biċċa minnu lil haddiehor li qatt ma talabħulu iżda kellu jittwikka bih” (p. 44).
 17. Oliver Friggieri, op. cit., 318.

Bibliografija

Bonanno, Stephen. *Mudelli Narratologici fir-Rumanz Malti Modern.* Tezi għall-M.A., 1997.

Debattista, Martin. “Intervista lil Frans Sammut”. *KullHadd*, 16 ta’ April, 1995, pp.13-15.

Friedman, Norman. *Form and meaning in fiction.* Athens: University of Georgia Press, 1975.

Friggieri, Oliver. *Saġġi Kritiċi.* A.C. Aquilina & Co., 1979.

Halperin, John. Ed., *The theory of the novel: new essays.* London: Oxford University Press, 1974.

Hatfield, C.W. Ed., *The complete poems of Emily Jane Brontë.* New York: Columbia University Press, 1941.

Pavel, Thomas G. *Fictional Worlds.* Cambridge: Harvard University Press, 1986.

Sammut, Frans. *Samuraj.* Malta: Klabb Kotba Maltin, 1975.

Schrader, Paul. *Transcendental style in film: Ozu, Bresson, Dryer.* Cambridge: Cambridge University Press, 1972.